

В. І. Свірыдзенка

# Беларуская МОВА

Вучэбны дапаможнік для **2** класа  
агульнаадукацыйных устаноў  
з рускай мовай навучання

У дзвюх частках

**Частка 1**

*Дапушчана  
Міністэрствам адукацыі  
Рэспублікі Беларусь*



МІНСК  
НАЦЫЯНАЛЬНЫ ІНСТЫТУТ АДУКАЦЫІ  
2010

УДК 811.161.3(075.2=161.1)

ББК 81.2Рус-922

С24

Р э ц е н з е н т ы:

адзел беларуска-рускіх моўных і літаратурных сувязей дзяржаўнай навуковай установы «Інстытут мовы і літаратуры імя Якуба Коласа і Янкі Купалы Нацыянальнай акадэміі навук Беларусі» (доктар філалагічных навук, прафесар, дырэктар інстытута *А. А. Лукашанец*);

метадыст вышэйшай катэгорыі аддзела адукацыі Горацкага раённага выканаўчага камітэта Магілёўскай вобласці *Т. М. Жарыкава*;

настаўнік пачатковых класаў вышэйшай катэгорыі ўстановы адукацыі «Аршанская дзяржаўная агульнаадукацыйная сярэдняя школа № 19» *С. П. Емяльянава*

## Умоўныя абазначэнні:



— правіла;



— інфармацыя пра мову і маўленне (чытае настаўнік);



— слоўнік;



— заданне па развіцці маўлення;



— дамашняе заданне;

.. — пропуск адной літары або некалькіх літар;

... — пропуск слова

ISBN 978-985-465-728-8 (ч. 1)

© Свірыдзенка В. І., 2010

ISBN 978-985-465-727-1

© Афармленне. НМУ «Нацыянальны інстытут адукацыі», 2010

## Вывучаем беларускую мову

1. Прачытайце. Што вы ўяўляеце пры вымаўленні гэтых гукаў? Падбярыце адпаведныя малюнкi.

чу-чу-чу-чу-чу



дж-ж-ж дж-ж-ж



оў-оў-оў-оў-оў




цінь-цінь-цінь



ры-ры-ры-ры-ры



га-га-га-га-га



дзiнь-дзiнь-дзiнь



Прачытайце словы.

час	леў	ціха	джэм
чмель	лаўка	вечер	джала
рыс	гара	дзень	шчака
рэпа	нага	людзі	боршч

**2.** У якім радку словы запісаны па-беларуску? Як вы здагадаліся? Прачытайце гэтыя словы.

Ліст, Мінск, мір, Іра, сліва.  
Лист, Минск, мир, Ира, слива.

**3.** Прачытайце. Вусна перакладзіце на рускую мову словы *мова, урок*. Якое слова вымаўляецца і пішацца аднолькава ў рускай і беларускай мовах?

*У нас урок. Мы вывучаем  
беларускую мову.*

Спішыце.

4. Паслухайце верш. Якая птушка лічыцца сімвалам Беларусі?

На бярозе — белы бусел,  
пад бярозаю — ручай.  
А завецца БЕЛАРУССЮ  
непаўторны родны край.

*А. Вольскі*



5. Вусна адкажыце на пытанні.

Як называецца наша краіна?

Як называюць жыхароў Беларусі?

Як называецца мова, на якой размаўляюць беларусы?

С л о в ы д л я д а в е д к і: *Рэспубліка Беларусь, беларусы, беларуская.*


6. Прачытайце. Спішыце.

Беларусь — наш родны край.

## Гук [i], літары I, i


Ї і

7. Разгледзьце малюнкi. Прачытайце спачатку назвы садавіны, потым — гародніны. Які гук абазначаецца рознымі літарамі ў рускай і беларускай мовах?



*садавіна*

лімоны  
кабачкі  
буракі  
вішні  
апельсіны



*гародніна*

8. Запішыце літары, спалучэнні літар і словы.

і ір ім мі іл ін іс іг  
Ї Ёван Ёра

9. Прачытайце словы пад малюнкамі.



*дыня*



*дын..*



*персік*



*персік..*



*вішня*



*вішн..*



*яблык*



*яблык..*

Запішыце словы, якія абазначаюць многа прадметаў. Падкрэсліце ў іх літару *і*.

**10.** Паслухайце верш.

### Абжора

— Ой, які ў цябе жывоцік!

Што ясі ты, бегемоцік?

— Я спярша, мае сябры,  
з'еў бананаў тры вядры,  
апельсінаў з'еў паўбочкі,  
мандарынаў — два мяшочки,  
соку выпіў вёдраў сем...

Вось пасплю і болей з'ем.

*Д. Вінаградаў*

Якую садавіну любіць есці бегемоцік? Чаму аўтар называе яго абжорам?

Знайдзіце і прачытайце словы з літарай *і*.


**11.** Прачытайце подпісы пад малюнкамі. «Збярыце» ў кошык гародніну, у назве якой ёсць *i*.



*буракі*



*памідоры*




*баклажаны*



*морква*



*фасоля*



*агуркі*



*капуста*




*радыска*


Запішыце словы з *i*.

**12.** Дапоўніце сказы словамі.

Між галін віселі сакавітыя



У бабулі выраслі



Запішыце сказы.




**13.** Прачытайце скорогаворку. Выпішыце словы з літарай *і*.

Поле Павел буракі, а Ларыса — агуркі.

## Апостраф (')



**14.** Якім з прапанаваных слоў можна падпісаць малюнак? Назавіце па парадку гукі ў гэтым слове. Які знак пішацца ў слове?



*вєрабєй      вєраб'і*



Апостраф не літара, а надградковы знак.

**15.** Запішыце словы з апострафам.

*Бє не вєраб'і пер'є сям'я*  
*Дар'я*

16. Прачытайце словы.

з'езд	б'е	пер'е
аб'езд	п'е	вераб'і
пад'езд	з'ем	вераб'іны

17. Прачытайце.

### Апостраф

Вось апостраф. Гэта знак.  
Вельмі важны ён аднак.  
З'езд, пад'езд напішам проста,  
Калі ўспомнім пра апостраф.  
*А. Вольскі*

Што такое апостраф? Выпішыце словы з апострафам.

18. Прачытайце загадку.

З вераб'інае яечка  
ён велічынёю,  
а жыве тут дуб вялізны  
да хмар вышынёю.



*І. Муравейка*

З літар складзіце слова-адгадку. Выпішыце з загадкі слова з апострафам.

## 19. Паслухайце верш.

### Расмяшыў Вася

Расмяшыў сягоння ў класе  
нас сваёю байкай Вася.  
Ён сказаў: «З сястрычкай Дашай  
салаўя кармілі кашай.  
Салавейка кашу з'еў,  
чык-чырык — на грушу сеў».  
Мы ўсім класам закрычалі:  
«Вераб'я вы частавалі».

*В. Кудлачоў*

Якіх птушак зблытаў Вася? Як дзецці здагадаліся,  
што Вася частаваў вераб'я?

Знайдзіце і прачытайце словы з апострафам.



## 20. Дапоўніце сказы патрэбнымі словамі.

У вераб'я вялікая ... .		<i>пер'е</i>
У сарокі прыгожае ... .		<i>сям'я</i>

Запішыце сказы. Назавіце словы з апострафам.



**21.** Прачытайце прыказку. Чаму так гавораць?


Прыгожая птушка пер’ем, а чалавек вучэннем.

Выпішыце слова з апострафам.

**Гукі [г], [г’], літары Г, г**



**22.** Разгледзьце малюнак. Прачытайце скорогаворку.




Пад галінамі яліны гномы гаманілі.

Прачытайце, што гаварылі гномы.

 Гукі [г], [г’] у беларускай і рускай мовах вымаўляюцца па-рознаму, але на пісьме абазначаюцца адной і той жа літарай.

23. Запішыце спалучэнні літар.



24. Прачытайце словы. Правільна вымавіце гукі [г], [г'].

гэты	гавары	прыгожая
гэта	гаворка	непрыгожы
глядзі	пагавару	прыгажосць

25. Паслухайце тэкст.

### Такіх кветак не бывае

Неяк гэтым летам мая суседка Таня збірала на лузе кветкі: **рамонак, гарыцвет, трыпутнік**. Яна паказвала іх мне і казала:

— Во якая прыгожая кветка!.. І гэтая прыгожая... І вось гэтая. Я занясу іх бабулі і пастаўлю ў вазу.

— А ты пашукай непрыгожую, — скажаў я. — Самую непрыгожую.

Таня ўважліва паглядзела мне ў вочы і, убачыўшы, што я гавару зусім сур'ёзна, задумалася.

— Такіх кветак не бывае, — нарэшце сказала яна. Потым яшчэ падумала, зноў паглядзела мне ў вочы і рашуча запэўніла: — Нідзе не бывае! (Паводле В. Гарбука).

Якія кветкі збірала на лузе Таня? Што яна гаварыла пра кожную кветку? Чаму дзяўчынка не стала шукаць непрыгожай кветкі?

Выпішыце з тэксту назвы кветак. Падкрэсліце літару *і*. Прачытайце назву кветкі, у якой ёсць гук [г].

**26.** Разгледзьце малюнкi, прачытайце словы. Назавіце адным словам прадметы на малюнках.



званочак



вяргiня



дзьмухавец



*гладыёлус*



*ружа*



*астра*



*гарлачык*

Якія кветкі вам падабаюцца?

Выпішыце назвы кветак, у якіх ёсць гук [г] або [г'].

**Рм 27.** Вусна раскажыце пра сваю любімую кветку. Карыстайцеся словамі ў дужках.

Мая любімая кветка — ... . У ... (тонкая, гнуткая, доўгая, тоўстая) сцяблінка, (доўгія, тонкія, маленькія, зялёныя, прыгожыя) лісцікі. Пялёсткі ў ... (чырвоная, сіняя, блакітная, жоўтая, ружоная) колеру.



**28.** Прачытайце скораяворку. Назавіце словы з гукам [г].

Даў Грыша Галі грушу, Галя Грышу — ягады.

## Гук [ч], літары Ч, ч

Ч ч


**29.** Разгледзьце малюнкi. Скажыце па-руску, што на iх намалявана. Прачытайце словы, запісаныя па-беларуску.



*чай*



*чайнік*



*чайка*

Якімі гукамі адрозніваецца вымаўленне рускіх і беларускіх слоў?

 У беларускай мове гук [ч] вымаўляецца цвёрда: *пчала, чмель, чорны.*


**30.** Запішыце спалучэнні літар.

ча чо чы чэ чу  
Ча Чо Чы Чэ Чу

**31.** Прачытайце словы. Выразна вымавіце гук [ч].

гучна	жучкі	чашачка
гучыць	сінічкі	шапачка
чырвоны	чорны	нечакана

**32.** Разгледзьце малюнкi. Дапоўніце сказы словамі. Назавіце словы з гукам [ч].



*чашачка*



*кубачак*

У кветкі прыгожая ... .

У хлопчыка прыгожы ... .

Запішыце.

**33.** Паслухайце тэкст.

## Лівень

У лесе нечакана сыпануў дождж. Буйныя цёплыя кроплі гучна заляскалі па траве і лісцях дрэў.

І ўсе пачалі хавáцца ад дажджу. Жучкі, матылькі, мухі пазалазілі, хто куды: у чашачкі кветак, пад лісце, у розныя шчылінкі.

Мышка прытаілася пад чырвоным грыбам-мухаморам.

Сінічкі ў дуплы пахаваліся.

А жабы, што сядзелі на беразе сажалкі, думалі, куды б ім схавацца, і скóкнулі ў ваду.

Так і прасядзелі там, пакуль лівень не скончыўся (*В. Хомчанка*).

Што пачалі рабіць жывёлы, калі пачаўся дождж?  
Якія схованкі яны сабе знайшлі? Чыя схованка выклікала ў вас усмешку? Чаму?

Прачытайце, куды схаваліся ад дажджу жучкі, матылькі, мухі. Правільна вымавіце гук [ч].

Чаму тэкст называецца «Лівень»?



**34.** Прачытайце верш. З чым параўноўвае аўтар вочкі дачушкі?

## Вочкі

Сіненькія вочкі  
ў маленькай дочкі.  
Кажуць вочкам матылькі:  
— Вы не вочкі — васількі.  
А можа, званочки?  
— Не, мы — вочкі, вочкі!

*Н. Тулунава*



Назавіце словы з гукам [ч].  
Раскажыце, якія вочы ў вашай матулі.

С л о в ы д л я д а в е д к і: прыгожыя,  
пяшчотныя, ласкавыя, блакітныя, зялё-  
ныя, шэрыя, карыя.



**35.** Прачытайце скорогаворку.


Сінія званочки раскрылі свае вочкі.

Спішыце.

**36.** Разгледзьце малюнкi. Назавiце прадметы па-  
руску. Прачытайце беларускiя словы.



*шчыпцы*



*шчотка*



*шчыт*

Якiмi гукамi адрознiваецца вымаўленне рускiх i  
беларускiх слоў?

 **Правiльна вымаўляйце спалучэнне гу-  
каў [шч]: шчаўе, шчупак, боршч.**

**37.** Прачытайце словы. Выразна вымавіце спалу-  
чэнне гукаў [шч].

шчаня

шчака

хрушч

шчанюк

шчаціна

плашч

шчаняты

шчаціністы

боршч

шчупак

лешч

шчыгол

шчупачок

лешчык

шчыгляня

шчупаковы

падлешчык

шчыглік

**38.** Прачытайце тэкст пра сабачку Барсіка.

Барсік ні на каго не падобны. Ён кэмлівы, усё разумее.

Аднойчы дапамог малому шчанючку, якога суседзі прывязалі на вяроўку. Шчанюк скуголіў, плакаў. Барсік слухаў яго плач, слухаў і вырашыў дапамагчы.

Ён перагрыз вяроўку і прывёў шчанюка ў сваю будку.

Назавіце словы з гукамі [ч], [шч].



**39.** Прачытайце скарагаворкі. Правільна вымавіце гукі [ч], [шч]. Запішыце першы сказ.

Шчоткай чышчу шчанят.

Шчыгол са шчыгліхай кармілі шчыг-лянят.


40. Да назваў жывёл падбярыце назвы іх дзіцянят.

У качкі ... .




*шчаняты*

У курыцы ... .



*качаняты*


У сабакі ... .



*кураняты*

Запішыце сказ са словам *шчаняты*.

41. Разгледзьце малюнкi. Знайдзіце адпаведныя словы ў пірамідзе.



*рыба*



*ежа*

*адзенне*



*зброя*



*частка*

*цела*

*чалавека*



*жывёла*

			Ш	Ч				
	Л	Е	Ш	Ч	Ы	Т		
П	Л	А	Ш	Ч	А	К	А	
Б	О	Р	Ш	Ч	А	Н	Ю	К



**42.** Прачытайце. Выберыце патрэбныя словы.



Шчупак — (рыба, птушка), а шчыгол — (рыба, птушка).



Запішыце сказ, які атрымаўся.

## Гук [ў] і яго абазначэнне на пісьме



**43.** Разгледзьце малюнкi. Скажыце, хто на iх на-  
маляваны. Прачытайце беларускія словы.



воўк



леў



жураўлі


Якім гукам адрозніваецца вымаўленне рускіх і беларускіх слоў? Якой літарай абазначаецца гэты гук?

 Гук [ў] абазначаецца літарай **ў** (**у** не-складовае).

**44.** Напішыце ў сшытку літары, спалучэнні літар, словы.



**45.** Праспявайце беларускую песню «Саўка ды Грышка» пры дапамозе складоў **аў** (оў, уў).



**46.** Прачытайце словы. Выразна вымавіце гук [ў].

быў	прыйшоў	салаўі
жыў	згубіў	аўсянкі
шыў	шукаў	жаўрукі
ішоў	знайшоў	жураўлі

Прачытайце словы апошняга слупка. Змяніце іх так, каб яны называлі адну птушку.

## 47. Паслухайце апавяданне.

### Рукавіца

Андрэйка гуляў у парку і згубіў рукавіцу. Шукаў і не знайшоў.

Праз месяц ён зноў прыйшоў у парк. Прыйшоў і ўбачыў на дрэве сваю рукавіцу. Яна вісела на суку. Андрэйка падышоў і працягнуў да рукавіцы руку. А з яе вылецела птушка. Хлопчык заглянуў у рукавіцу. Ён убачыў там гняздо і чатыры яечкі. Андрэйка здзівіўся. Ён ніколі не чуў, каб птушкі гнёзды вілі ў рукавіцах.



Побач на галінцы скакалі два верабейкі. Гэта яны занялі рукавіцу Андрэйкі.

Што здарылася з Андрэйкам у парку? Хто заняў яго рукавіцу? Што было ў рукавіцы?

Прачытайце тэкст. Знайдзіце ў тэксце сказ, якім можна падпісаць малюнак. Назавіце ў ім слова з гукам [ў].

**48.** Прачытайце прыказку. Як сябе адчувае чалавек далёка ад радзімы? Як пра гэта сказана ў прыказцы?

Чалавеку без радзімы, што салаўю без песні.

Назавіце слова з гукам [ў].



**49.** Прачытайце скорогаворкі.

1. Жораў у небе, у полі жаўрук.
2. У Паўліка і Ігната гусянят багата.

Выпішыце словы з літарай ў.

**50.** Прачытайце, дапаўняючы словы гукам [ў].

ішо..	разгубі..ся	бы..
крочы..	здзіві..ся	схава..
хаце..	дакрану..ся	собра..
зірну..	смо..ж	прыгрэ..
убачы..	а..сянка	зака́па..
гляну..	ласта..ка	заплака..

## 51. Паслухайце тэкст.

### Цёплы грыб

Ішоў па лесе Паўлік і ўбачыў стары баравік. Хацеў збіць яго нагой. Раптам з-пад грыба выбегла малёнькая мышка. Паўлік зірнуў пад шапку баравіка і здзівіўся. Каго там толькі не было: і матылёк і страказа, і конік, і жучкі! Нават жабка была. Як у тым церамку.



Паўлік дакрануўся пальцам да грыба, а ён — цёплы. Дзень жа быў халодны. Дожджык з самай раніцы ішоў. Вось грыб і сабраў пад сваю шапку жыхароў лесу. І прыгрэў, і ад дажджу схаваў.




**кони́к** — рус. *кузнечик*

Каго ўбачыў пад грыбам Паўлік? Чаму лясныя жыхары хаваліся пад грыбам?

Прачытайце тэкст. Назавіце словы з гукам [ў].  
Якую яшчэ назву можна даць тэксту?

52. Прачытайце. Правільна вымавіце гукі [ч], [г], [ў].

### Смоўж



Раіць пчолка смаўжу:  
— Уцякай ад дажджу,  
ад дажджу і гromу  
ўцякай дадому.

Смоўж смяецца:  
— Дом жа свой  
я заўжды нашу з сабой.

*Х. Жычка*

Які дом мае смоўж?

53. Прачытайце верш. Назавіце словы з гукам [ў].

Гэй, мураш, спявай гучней!  
Запрашай сваіх гасцей!  
Матылькоў і павучкоў,  
вусеняў і чарвячкоў.

*Т. Мушынская*



**вўсень** — рус. *гусеница*

Дапоўніце і запішыце сказ.

Мураш запрасіў ... і ..., ... і ... .

54. Адгадайце загадку.

Што за птушка,  
што за каша —  
слова гэтае  
падкажа.

*У. Мазго*



Запішыце слова-адгадку, падкрэсліце літару ў.



55. Прачытайце скорогаворку.

Грымнуў гром  
на буралом.  
— Будзе дождж, —  
падумаў смоўж.

Дождж закапаў,  
смоўж заплакаў:  
— Шмат вады,  
папаўзу куды?

*У. Мацвеенка*

Выпішыце словы з гукам [ў].

## Гук [ц’], літары Ц, ц

Цы Цы

**56.** Разгледзьце малюнак. Вымавіце сказы па-руску і па-беларуску ўслед за настаўнікам.



— *Тихо, Тимоша!* — *Ціха, Цімоша!*

Прачытайце сказы. Як абазначаецца гук [ц’] на пісьме?

 У беларускай мове ёсць мяккі гук [ц’].  
На пісьме ён абазначаецца літарай *ц*.

**57.** Запішыце спалучэнні літар, словы.

*цэ цыя цё цю ці*

*цень ціха цётка*

**58.** Прачытайце словы. Які гук абазначаюць выдзеленыя літары?

брацік	сядзіць	есці
дзеці	крычыць	снедаць
вецер	абуць	абедаць
цішыня	апануць	вячэраць

**59.** Прачытайце верш. Правільна вымавіце гукі [ц'], [ў].

### Сараканожкі

Да зары ўстаюць сараканожкі,  
каб паспець абуць у боты ножкі.  
Ды пакуль абуюць сорак ножак,  
ноч настане — і парá ў ложкак.

*У. Мацвееўка*

Хто такія сараканожкі? Што выклікала ў вас усмешку?

Выпішыце словы з гукам [ц'].

**60.** Паслухайце тэкст.

### Чаго крычыце?

У нядзелю ўсе дома. Паселі абедань.  
Тата і дзеці — усе вакол стала. А мама

заканчвае завіхацца ля пліты і паведамляе, што засмажыла курыцу з салодкай моркаўкай. Чуваць прыемны пах і шыпенне.

— Мне ножку! — закрычала Юля.

— І мне ножку, — крычыць Галя.

— І мне! Мне мама заўсёды дае ножку! — крычыць Толя.

Дзяніс, самы малодшы, сядзіць спакойна і разважае, як дарослы:

— Ну чаго вы крычыце? Хіба ж курыца сараканожка? *(І. Грамовіч)*.

Дзе сабралася ў нядзелю сям'я? Назавіце ўсіх членаў сям'і, якія сабраліся за сталом. Чаго хацелі старэйшыя дзеці, аб чым яны крычалі? Чаму ў вас выклікалі ўсмешку словы малодшага брата?

Прачытайце размову дзяцей.

**61.** Прачытайце. Назавіце адным словам.

Тата, мама, бабуля, дзядуля, цётка, брацік, сястра, прабабка, прадзед.

Вымавіце словы з гукам [ц'].

Назавіце тых членаў сям'і, якіх маеце вы.

62. Прачытайце прыказку.

Пры сонейку цёпла, пры матулі добра.

Назавіце слова з мяккім гукам [ц’]. Спішыце.



63. Адгадайце загадку. Выпішыце словы з мяккім гукам [ц’].


Я люблю, шкадную іх,  
добрых брацікаў маіх.  
Злева пяць і справа пяць.  
Адгадайце, як іх зваць.



Гук [р], літары Р, р

Р р

64. Разгледзьце малюнкi. Скажыце па-руску, што на іх намалёвана. Прачытайце словы па-беларуску.



рэпа



рабіна



крэм

Якімі гукамі адрозніваецца вымаўленне рускіх і беларускіх слоў?

 У беларускай мове гук [p] вымаўляецца толькі цвёрда: *рыс, кручок, рэбус.*

**65.** Запішыце спалучэнні літар, словы.

*ра ру кручок рэна рабіна*  
*Р Р Рыта Рома*

**66.** Прачытайце скорагаворку. Правільна вымавіце гук [p].

Марына марынавала моркаўку.

Навучыцеся хутка і правільна вымаўляць скорагаворку.

**67.** Прачытайце словы. Выразна вымавіце гук [p].

праца	прыбраць	гаспадар
праўда	зірнуць	гаспадарыць
праца	кватэра	гаспадарка

рука	Ларыса	Рыта
ручка	Рыгор	Рома
ручны	Марыя	Рыма

## 68. Паслухайце тэкст.

### Самы лепшы малюнак

Маці падмятала падлогу. Пеця сядзеў за сталом і маляваў.

— Мама, я цябе намалюю, — сказаў ён.

— Намалюй.

І Пеця намалюваў маці з венікам у руках. Потым маці чысціла пыласосам дываны. А Пеця таксама яе намалюваў.

Прыбраўшы ў кватэры, маці памыла на кухні посуд. Пеця намалюваў яе і за гэтай працай.

Прышоў бацька з работы. Пеця адразу ж да яго, пахваліўся:

— Тата, зірні, якую я маму намалюваў. Праўда, добра атрымалася?

— Добра, — згадзіўся бацька.

— А які самы лепшы малюнак?

— Той, які ты не намалюваў.

— Які ж гэта?

— Дзе ты дапамагаеш маме прыбіраць кватэру, мыць посуд (*Паводле В. Хомчанкі*).

Чым займалася мама? Што ў гэты час рабіў Пеця?  
Ці спадабаліся бацьку малюнкі Пеці? Чаму ён не  
змог выбраць самага лепшага малюнка? Што б вы  
зрабілі на месцы Пеці?

Прачытайце размову Пеці з татам. Назавіце сло-  
вы з гукам [p].

**69.** Прачытайце. Выпішыце словы з гукам [p].  
Падкрэсліце літары, якія пішуцца пасля p.

Рыта і Грыша — маміны памочнікі.  
Яны мыюць падлогу, прыбіраюць у ква-  
тэры, ходзяць у магазін.



Раскажыце, як вы дапамагаеце сваім бацькам.

**70.** Прачытайце, правільна вымавіце гук [p]. Ад-  
гадайце загадку.

Параход на мяккім моры  
разраўняў адразу хвалі,  
аддае ён гальштук Рому, і —  
сукеначку для Валі.



Запішыце слова-адгадку. Назавіце па парадку гукі  
ў гэтым слове.

71. Прачытайце прыказку. Назавіце слова з гукам [р].

У няўмечкі не баляць ні ручкі, ні плечкі.

Хто такі няўмечка? Чаму ў яго нічога не баліць?



72. Прачытайце скорогаворку.

Ларыса варыла рыбу з лаўровым лістом.

Спішыце, назавіце словы з гукам [р].

Гук [дз'] і яго абазначэнне на пісьме



73. Разгледзьце малюнак. Прачытайце сказы.



Звініць званок. Дзеці вітаюць настаўніцу.

Пры дапамозе [дз'] пакажыце, як звініць званок.

 У беларускай мове гук [дз'] абазначаецца дзвюма літарамі **д** і **з**.

**74.** Запішыце спалучэнні літар, словы.

*дз дзі дзя дзю дзе  
дзці людзі Дз Дзіма*

**75.** Прачытайце словы. Які гук абазначаюць выдзеленыя літары?

дзень

дзякуй

Дзіма

дзянёк

дзякаваць

Дзіна

дзянькі

падзяка

Дзяніс

**76.** Прачытайце словы ветлівасці. Правільна вымавіце гукі [дз'], [ч], [р].

Прывітанне!

Да пабачэння!

Добры дзень!

Да сустрэчы!

Добры вечар!

Усяго найлепшага!

Вялікі дзякуй!

Дзякуй!

Якімі словамі мы карыстаемся для развітання?  
прывітання?

Выпішыце словы, якімі мы выказваем падзяку іншым людзям.

Скажыце, калі мы выказваем падзяку людзям.

**77.** Паслухайце верш.

### Чатыры пажаданні

Добра, калі ты змалку  
Можаш вітаць людзей.  
Раніцай: — Добрага ранку!  
І апоўдня: — Добры дзень!  
Увечары пры сустрэчы  
знаёмым сказаць: — Добры вечар!  
А соннаму сонейку нанач  
і ўсім добрым людзям: — Дабранач!  
*В. Вітка*

Якімі словамі трэба вітаць людзей раніцай? днём?  
вечарам? Што трэба гаварыць перад сном? Для чаго  
нам патрэбны ветлівыя словы?

Прачытайце верш. Правільна вымавіце словы з  
гукам [дз’].

**78.** Прачытайце прыказку. Які настрой ствараюць у людзей ветлівыя словы?

Ласкавае слова — што дзень ясны.

Вымавіце слова з гукам [дз’]. Назавіце па парадку гукі ў гэтым слове. Спішыце прыказку.



**79.** Прачытайце. Спішыце. Падкрэсліце слова з гукам [дз’].


Добры дзень, лужок квяцісты, гаманлівы, галасісты! (Н. Галіноўская).

## Гук [дж] і яго абазначэнне на пісьме

Дж дж

**80.** Разгледзьце малюнак.

Паспрабуйце пры дапамозе гуча [дж] паказаць, як гудзе жук.



 У беларускай мове гук [дж] абазначаецца дзвюма літарамі **д** і **ж**.

**81.** Запішыце спалучэнні літар, словы.

*Дж джа джэ джо  
джу джы джала джэм*

**82.** Прачытайце словы. Правільна вымавіце гукі [дз'] і [дж].

дзед	дажджы	джэм
дзень	дожджык	джа́ла
дзверы	дажджынка	джаліць
Федзя	дажджлівы	ураджай

Якімі літарамі абазначаецца гук [дз']? Назавіце літары, якімі абазначаецца гук [дж].

**83.** Прачытайце. Запомніце і праверце народныя прыметы.

1. Ластаўкі нізка лётаюць — будзе дождж.

2. Многа рабіны — восень дажджлівая, мала — сухая.



Спішыце. Падкрэсліце спалучэнне літар **дж**.

**84.** Прачытайце часткі тэксту. Пастаўце іх у патрэбнай паслядоўнасці.

Бабуля не пусціла хлопчыкаў у лес.

— Ластаўкі нізка лётаюць — хутка будзе дожджык, — сказала яна.



Быў сонечны дзень. Дзед з Міхаськам перабіралі вуды, калі прыбег Федзя. Ён паклікаў Міхаську па грыбы.

А дзядуля падвёў хлопчыкаў да акварыума.

— Калі рыбка па паверхні вады плаваюць, будзе дожджык, — сказаў ён. — Прырода — жывы барометр.



Пра якія народныя прыметы вы прачыталі?  
Знайдзіце ў тэксце словы з гукамі [дз’], [дж].

**85.** Прачытайце верш. Знайдзіце і прачытайце словы з гукамі [дз’], [дж], [р], [ц’], [ў].

Божая кароўка,  
што заўтра будзе —  
дожджык ці пагода?  
Пень ці калода?  
Пагода — ляці.  
Дожджык — сядзі!

Выпішыце словы з гукамі [дз’], [дж].



**86.** Прачытайце. Спішыце другі сказ. Падкрэсліце літары, якія абазначаюць гукі [дз’], [дж].

1. Без дажджу і трава не расце. 2. У маі дажджы — будзе ўраджай.

### Адкажыце на пытанні \_\_\_\_\_

1. Вымавіце гукі: [дз’], [л], [дж], [м], [ў]. Якіх гукў няма ў рускай мове?

2. Якой літары няма ў рускай мове? Напісанне якой літары адрозніваецца ў рускай і беларускай мовах?

3. Што такое апостраф?

4. Якія гукі ў беларускай мове абазначаюцца дзвюма літарамі?

## Гукі мовы

па-руску звук	па-беларуску гук
------------------	---------------------

### Успомніце з урокаў рускай мовы \_\_\_\_\_

З чаго складаюцца словы?

**87.** Вымавіце словы. З якіх гукаў яны складаюцца?

Дзяцел, воўк, лешч, пчала, джала.

Назавіце тыя гукі ў словах, якіх няма ў рускай мове.

Словы складаюцца з гукаў мовы.  
Гукі мы чуем і вымаўляем.




**88.** Прачытайце скурагаворкі. Вымавіце словы, якія адрозніваюцца адным гукам. Выпішыце іх.

1. Савá саву́ спалохала ў соснах.
2. Соні сняцца суніцы, Тоні сняцца куніцы.



**суні́цы** — рус. *земляника*

**89.** Замяніце адзін гук у словах. Назавіце новыя словы.



**90.** Да прапанаваных слоў падбярыце словы, якія адрозніваюцца адным гукам.

КОТ — ...

ВОЖЫК — ...

БЫЧОК — ...

СОМ — ...

Запішыце пары слоў.

У з о р: леў — лес.

**91.** Прачытайце верш. Як чарніцы малююць губкі?

Абвяшчае бор, бор  
на паляне збор, збор.  
Чорныя чарніцы,  
нібы чараўніцы,  
сыплюцца ў кубкі  
ды малююць губкі.  
*Д. Бічэль*

Назавіце словы, якія адрозніваюцца адным гукам.



**92.** Якія словы можна скласці з гукаў [с], [н], [о]? Дапоўніце сказ патрэбным словам.

Спіць спакойна стары́ сом, бачыць ён салодкі ... (*С. Касенка*).

Запішыце сказ.

## Абзначэнне гукаў на пісьме літарамі


па-руску  
буква

па-беларуску  
літара

## Успомніце з урокаў рускай мовы \_\_\_\_\_

Для чаго неабходны літары?

**93.** Разгледзьце малюнкi. Што на iх намалевана?



*с, н, о, ц, а*



*в, с, я, л, к, ё, а*



*а, х, м, р, а*



*з, р, о, к, а*

З літар пад малюнкамі складзіце і запішыце словы.

**Гукі на пісьме абазначаюцца літарамі.**

## Успомніце \_\_\_\_\_

Якімі літарамі абазначаюцца гукі [дз’], [дж]?

**94.** Прачытайце. Пра якую пару года гаворыцца ў тэксце? Назавіце асеннія месяцы.

Верасень — першы месяц восені. У верасні зацвітаюць верасы. У кастрычніку шмат пахмурных дзён. У лістападзе часта ідуць дажджы.

Вымавіце па парадку гукі і назавіце літары ў вызеленых словах. Спішыце трэці і чацвёрты сказы.

## Успомніце \_\_\_\_\_

Якой літарай абазначаецца гук [ў]?

**95.** Прачытайце. Чым асенні лісток падобны на птушанятка? Што аўтар называе жоўтым статкам?

## Лістапад



Як малое птушанятка,  
перабег лісток дарожку.  
**Кінуўся за жоўтым статкам,  
мільганулі толькі ножкі.**

*В. Вітка*



**ста́так** — рус. стадо

Вымавіце па парадку гукі, назавіце літары ў выдзеленых словах. У якім слове літар больш, чым гукаў? Чаму?

Запішыце словы з літарай ў.

**Успомніце з урокаў рускай мовы \_\_\_\_\_**

Ці абазначае гук літара **ь**?

**96.** Прачытайце прыказкі. Чым адметная восень?

1. Увосень работ восем.

2. Багата вясна кветкамі, а восень палёткамі.



*палётак* — засеянае поле

Выпішыце словы, у якіх літар больш, чым гукаў.



**97.** Прачытайце. Вымавіце па парадку гукі, назавіце літары ў выдзеленых словах. У якіх словах літар больш, чым гукаў?

**Паўлік** любіць восень. Але **толькі** тыя дні, калі няма **дажджу**.

Спішыце. Падкрэсліце літару, якая гука не абазначае.

## Беларускі алфавіт


**98.** Прачытайце назвы літар беларускага алфавіта на форзацы падручніка. Палічыце колькасць літар.

Назавіце літару, якой няма ў рускім алфавіце. Якія літары па-рознаму называюцца ў рускай і беларускай мовах?

Назавіце «суседзяў» літары ў алфавіце.

? б ?    ? і ?    ? о ?    ? ц ?    ? ы ?

Разгледзьце малюнкi. Для чаго чалавеку трэба добра ведаць алфавіт?



**Гаварыце правільна** \_\_\_\_\_  
*У алфавітным парадку.*




**99.** Пастаўце літары ў алфавітным парадку. Дапоўніце дзвюма наступнымі літарамі. Запішыце.

ё, е, з, ж, і, .., .. .

х, ў, т, у, ф, .., .. .

**100.** Дапоўніце сказ назвамі школьных прылад. Упішыце іх у алфавітным парадку.



*ручка*



*гумка*



*пэндзлік*



*аловак*

У рукзаку ёсць .., .., .., .., .. .

Як яшчэ называецца сумка, з якой ходзяць у школу?



**101.** Паслухайце верш. Чаму Ганулю можна назваць мамінай памочніцай?

## Маленькая памочніца

Хоць маленькая Гануля,  
а памочніца матулі.

Адпачне яна нямнога,  
падмяце тады падлогу.  
Зробіць школьныя заданні  
без памылак, са стараннем.  
Сшыткі, кніжкі, ручку, гумку  
зложыць акуратна ў сумку.  
Посуд вымые Гануля.  
Задаволена матуля.

*А. Дзеружынскі*

Выпішыце з тэксту ў алфавітным парадку назвы  
школьных прылад.



**102.** Складзіце слова — назву школьнай  
прылады з пяці літар.

Першая літара слова стаіць за О,  
другая літара — перад Ё,  
трэцяя — паміж М і О,  
чацвёртая — першая літара алфавіта,  
пятая — за К.

Дапоўніце гэтым словам сказ. Запішыце.

Ручкі, алоўкі, гумку і пэндзлік кладуць  
у ... .

## Напісанне вялікай літары ў словах

**103.** Прачытайце скорогаворкі. Навучыцеся правільна вымаўляць іх.

1. Пракоп і Барыска елі барбарыскі.
2. На прагулку ў парк прыйшлі Патап і Карп (*М. Пазнякоў*).

Чаму выдзеленыя словы напісаны з вялікай літары? Выпішыце імёны людзей.

З вялікай літары пішуцца:  
імёны, імёны па бацьку, прозвішчы людзей;  
клічкі жывёл.

**104.** Раствлумачце, з якой літары трэба напісаць выдзеленыя словы.

1. Набеглі слязінкі на вочкі **(Г/г)алінкі**: у ліпкі маленькай зламаны **(Г/г)алінкі**.



2. Сказала на лаўцы  
бабуля (М/м)аруся:  
— Я так ад хады, мой  
унучак, (М/м)аруся.  
А. Нафрановіч



*мары́ца — стамляца*

Спішыце першы сказ.

**105.** Якое значэнне мае слова *прозвішча* ў рускай і ў беларускай мовах? Прачытайце на вкладцы сшытка свае прозвішча і імя, запісаныя па-беларуску. Запішыце іх у сшытак.

**106.** Паслухайце жарт.

## Мятая дарога

Дзед едзе на машыне з маленькай унучкаю, якую жартам называе Дар’яй Юр’еўнай. З асфальтаванай дарогі звярнулі на палявую. Раптам машыну на калдобінах пачало падкідваць.

Даша здзіўлена паглядзела на дзеда.

— Ты што, Дар’я Юр’еўна? — пытае дзед.

— Чаму тут дарога такая мятая?  
(*П. Кавалёў*).

Што выклікала ў вас усмешку? Чаму Даша назвала палявую дарогу мятай?

Назавіце імя і імя па бацьку, якія сустрэліся ў смяшынцы. Як завуць вашых дзядулю і бабулю?

Прачытайце размову дзеда і ўнучкі.

**107.** Прачытайце. Раствлумачце, з якой літары трэба напісаць выдзеленыя словы.

1. Я з сабачкам (**Ж/ж**)учком  
крочу борам, саснячком.

*А. Дзеружынскі*

2. Ты, кароўка (**П/п**)адласка,  
не бадайся, калі ласка.

*Д. Бічэль*

3. Ты, (**Д/д**)ружок, хоць смелы пёс,  
ды ў стажок не сунь свой нос!

*М. Мятліцкі*


Спішыце першы сказ.



**108.** Да назваў жывёл дапішыце клічкі.




*Мурка*



*Орлік*



*Барбос*



*Зорачка*

Кошка ..., сабака ..., жарабя ..., карова ... .

**109.** Дапоўніце сказ. Запішыце.

Мая Радзіма называецца ... .

З якой літары пішуцца назвы краін?

З вялікай літары пішуцца:  
назвы краін, гарадоў, вёсак, вуліц;  
назвы мораў, рэк, азёр.

110. Прачытайце верш.

## Твая Беларусь

Мяжуе з Польшчай, Украінай,  
Расіяй, Латвіяй, Літвой.

Твой родны кут, твая  
Айчына —  
жыццё тваё і гонар твой.

*Ю. Свірка*

Выпішыце ў алфавітным парадку назвы краін, з якімі мяжуе Беларусь.

У з о р: Латвія, ..., ..., ..., ... .

111. Прачытайце. Раствлумачце, якія літары трэба ўставіць у словы.

Мы жывём у (Б/б)еларусі. Наша ста-  
ліца — горад (М/м)інск. У (Б/б)еларусі  
многа прыгожых гарадоў. Над (Н/н)ё-  
манам стаіць горад (Г/г)родна. Над  
(Б/б)угам — горад (Б/б)рэст.

Спішыце сказы з назвамі гарадоў.

**112.** Да слоў з левага слупка падбярыце словы з правага слупка.

рака		Нарач
горад		Днепр
возера		Магілёў

Запішыце пары слоў.

**Рм** Вусна адкажыце на пытанні.

У якім горадзе (вёсцы) ты жывеш?

На якой вуліцы ты жывеш?

Як называецца рака ці возера, якія ёсць у вашым горадзе (вёсцы)?

**113.** Успомніце алфавіт і адгадайце назву ракі з трох літар.

Першая літара гэтага слова стаіць за Р,  
другая — перад П,  
трэцяя — перад З.

Вусна дапоўніце гэтым словам сказ.

Горад Гомель стаіць на рацэ ... .

Растворыце правяпіс вялікай літары ў словах.



**114.** Навучыцеся правільна чытаць скоратворку. Раствумачце правапіс вялікай літары ў словах.

Рагатун Рыгорка родам  
з Рагачова горада.

Як захоча, зарагоча  
рагатлівым рогатам.

*Э. Агняцвет*

Спішыце першы сказ.

## Галосныя і зычныя гукі

па-руску  
гласныя  
согласныя

па-беларуску  
галосныя  
зычныя

Успомніце з урокаў рускай мовы \_\_\_\_\_

Як вымаўляюцца галосныя гукі, а як — зычныя?

**115.** Вымавіце гукі. Які гук лішні? Чаму?

[а], [о], [у], [к], [ы], [і], [э]

Галосных гукаў 6: [а], [о], [у], [ы], [і], [э].  
Астатнія гукі зычныя.

**116.** Назавіце літары.

а, в, е, ё, ж, і, й, н, о, у, ў, ы, э, ю, я

Якія літары служаць для абазначэння галосных гукаў? Выпішыце іх.

**117.** Прачытайце подпісы пад малюнкамі. Назавіце адным словам.



*чарніцы*



*суніцы*



*маліны*



*ажыны*

Назавіце галосныя гукі ў словах. Запішыце словы пад дыктоўку настаўніка.

**118.** Прачытайце. Што значыць *умець пастаяць за сябе*? Літары галосных ці зычных гукаў прапушчаны ў словах?

С..н..цы — самыя хітрыя ягадкі. Яны пад лісце хаваюцца.

М...л...н... — цудоўныя ягадкі! І колерам, і смакам чаруюць.

Аж...н... пастаяць за сябе ўмеюць. Галінкі іх шыпамі пакрыты.

Запішыце сказы, у якіх гаворыцца пра вашы любімыя ягады. Падкрэсліце літары, якія ўставілі.

**119.** Прачытайце прыказку. Чаму так гавораць?

Свой час ягадзе, свой час **баравіку**.

Вымавіце выдзеленае слова. Назавіце ў ім галосныя гукі.



**120.** Адгадайце загадку. Запішыце яе разам з адгадкай.

*Пад лісткі хавалюцца,  
сонейку ўсміхаюцца.  
Ніды твая чараўніцы —  
краснабокія ....*

У словах *лісткі*, *сонейку*, *чараўніцы* падкрэсліце літары, якія абазначаюць галосныя гукі.

**121.** Назавіце літары. Якая літара лішняя?

б, в, г, ж, з, й, к, о, п, т, ў, ф, ц, ч, ш

Выпішыце літары, якія абазначаюць зычныя гукі.

**122.** Адгадайце загадку. Вымавіце зычныя гукі ў выдзеленым слове.

Хто з вас сёння бачыў *(Ж/ж)*эню?

*(Ж/ж)*эня з'ела ягад жменю.

Усё ў роце **пачарнела**.

Што такое *(Ж/ж)*эня з'ела?

*У. Мацвеевка*

Запішыце загадку, выбіраючы патрэбныя літары з дужак. Растворыце правяпіс літар.

**123.** Прачытайце скорасказку. Навучыцеся правільна вымаўляць яе.

Звала па маліны **Марына** Галіну, Галіна **Марыну** звала па **каліну** (*В. Вітка*).

Вымавіце зычныя гукі ў выдзеленых словах. Назавіце словы, якія адрозніваюцца адным зычным гукам.

**124.** Прачытайце. Назавіце ў выдзеленых словах зычныя гукі. У якіх словах літар больш, чым гукаў?

**Журавінка-ягадзінка,  
вузенькі лісточак,  
у маленькай журавінкі —  
кветка, як званочак.**

*А. Дзеружынскі*



Спішыце. У выдзеленых словах падкрэсліце літары, якія абазначаюць зычныя гукі.



**125.** Адгадайце загадку. З «рассыпаных» літар складзіце слова-адгадку.

**На траве, як аганькі, ружавеюць вугалькі.**



Спішыце загадку разам з адгадкай.

У выдзеленых словах падкрэсліце літары, якія абазначаюць зычныя гукі.

## Вымаўленне і правапіс слоў з ў

126. Прачытайце назвы птушак.

ласта		ка	ж		равель
маліна	ў	ка	б	у	сел
жа		рук	к		лік

Чым адрозніваюцца гукі [у] і [ў]? Якой літарай абазначаецца гук [ў]?

Гук [ў] — зычны, гук [у] — галосны.

127. Прачытайце.

па-руску  
автобус  
травка  
кладовка

па-беларуску  
аўтобус  
траўка  
кладоўка

Якімі гукамі адрозніваюцца словы, напісаныя па-руску і па-беларуску?

Спішыце беларускія словы. Падкрэсліце літару ў разам з папярэдняй літарай.

Пасля якіх літар пішацца ў?

Літара **ў** (*у* нескладовае) пішацца пасля галосных: *леў, праўда. Улетку Вера жыла ў вёсцы.*

**128.** Прачытайце. Правільна вымавіце словы з гукам [ў].

Ластаўкі, жаўрукі, жураўлі — пералётныя птушкі. Восенню яны адлятаюць у вырай.



Выпішыце словы з гукам [ў] у алфавітным парадку. Падкрэсліце літару **ў** адной рыскай, а літару, якая стаіць перад **ў** — дзвюма.

**129.** Прачытайце.

Белавежская пушча самая вядомая ў Беларусі. Гало..ная ўкраса пушчы — зубр. Зубр — цар звяро.. . Ён самы вялікі і дужы.



*украса — упрыгажэнне, краса*

Якую літару трэба ўставіць у словы? Спішыце выдзеленыя сказы, устаўце прапушчаныя літары.



**130.** Прачытайце. З кім параўноўваецца вецер? Растлумачце правапіс літары **ў**.

Вецер уночы выў, як воўк,  
толькі раніцаю змоўк.  
Пэўна, ён стаміўся выць  
і цяпер у садзе спіць.

*П. Прануза*

Спішыце першы сказ, падкрэсліце літару **ў** разам з папярэдняй літарай.

**131.** Прачытайце.

Жоўтае лісце падае на зямлю. Зніклі ластаўкі, жураўлі. Няма матылькоў. Дзень стаў кароткім, ноч — доўгай.

Выпішыце словы з **ў**. Падкрэсліце літару **ў** адной рыскай, а літару, якая стаіць перад **ў**, — дзвюма.

**132.** Разгледзьце на малюнку помнік літары **ў**. Прачытайце тэкст і скажыце, у якім горадзе Беларусі ён устаноўлены.



Гук [ў] адметны ў беларускай мове. Літара **ў** ёсць толькі ў беларускім алфавіце і ў алфавіце эскімосаў. У горадзе Полацку пастаўлены помнік літары **ў**.

Назавіце словы з гукам [ў]. Растлумачце правапіс літары **ў**.

### 133. Прачытайце народныя прыметы.

1. Вялікія мурашнікі **ўвосень** — на суровую зіму. 2. **Увосень** шмат жалудоў на дубах — на цёплую зіму.

У выдзеленым слове растлумачце правапіс літары **ў**. Падумайце, чаму ў другім сказе гэтае слова пачынаецца з **у**.

Літара **ў** не пішацца пасля знакаў прыпынку: *Улетку Вера з бацькамі хадзіла на рэчку, у лес.*

**134.** Прачытайце загадку. Спішыце, устаўце літару **у** або **ў**.

..дзень адпачывае, а ..ночы лятае.

З літар, якія схаваліся на малюнку, складзіце адгадку.

**135.** Вусна дапоўніце сказы патрэбнымі словамі.

Дачка **дапамагала** маме.

Сын ... маме.

Унучка **чытала** бабулі кнігу.

Унук ... бабулі кнігу.

Дзяўчынка **пісала** ліст.

Хлопчык ... ліст.

Мама **слухала** радыё.

Тата ... радыё.

Запішыце словы, якімі дапоўнілі сказы. Падкрэсліце літару **ў**.



**136.** Прачытайце. Пра хлопчыкаў ці дзяўчынак ідзе размова ў сказах?

Саша дапамагала матулі.  
Жэня рабіла ўрокі.

Змяніце адно слова ў кожным сказе так, каб размова ў іх ішла пра хлопчыкаў. Запішыце. Падкрэсліце ў словах **ў**.

**137.** Паслухайце верш. Чаму Яню называюць слаўнай дзяўчынкай? Якія ветлівыя словы гаворыць Яня?

Любім мы сваю Янінку,  
нашу слаўную дзяўчынку.

Рана, рана ўстане Яня,  
скажа бабцы:

— Прывітанне!

Скажа маме:

— Добры дзень!

На граду затым ідзе  
і з ахвотаю, старанна  
памагае маме Яня.

*Л. Шырын*



 **дзяўчынка**

Прачытайце верш. Раствлумачце правапіс **ў**. Спішыце першы сказ.

**138.** Паслухайце тэкст. Чаму ўцёк Уладзік? Як незнаёмы хлопчык абараніў Ганначку? Чаму ён прыйшоў на дапамогу дзяўчынцы?



## Выратавальнік

Уладзік і Ганначка вярталіся са школы. Ішлі і паціху гаварылі. Раптам ..ладзік абярну..ся і кіну..ся наўцёкі.

Ганначка ледзь не самлела. Вялізны сабака бег проста на яе. Ён бы.. злосны і гырка.. . Дзя..чынка ад страху заплюшчыла вочы.

Раптам незнаёмы хлопчык падбег да Ганначкі і стаў паміж дзя..чынкай і сабакам. Сабака спыні..ся і грозна гляну.. на хлопчыка. Але той не варухну..ся. Сабака апусці.. вочы і адбег ад дзяцей.

Якія літары трэба ўставіць у словы? Раствлумачце свой выбар.

Спішыце выдзелены сказ. Падкрэсліце літары, якія ўставілі.

**139.** Прачытайце прыказкі. Чаму ў добрага чалавека шмат сяброў? Як трэба адносіцца да сваіх сяброў?

1. У добрага чалавека заўсёды многа сяброў.

2. Добраму ўсюды добра.

Раствлумачце правапіс літары **ў**. Запішыце другую прыказку пад дыктоўку настаўніка. Падкрэсліце літару, якая стаіць перад **ў**.

**140.** З «рассыпаных» літар складзіце словы.

д, з, ч, ы, н, я, ў, к, а

с, р, я, б, о, ў, а, к

Дапоўніце патрэбнымі словамі сказы.

Аленка — добрая ... .

... заўсёды дапамагае ўсім у класе.

Запішыце першы сказ. Падкрэсліце **ў**.



**141.** Прачытайце. Выберыце літары, якія трэба ўставіць у словы.

Таня (*у/ў*)стала раніцай,  
вокны (*у/ў*)се памыла,  
кажа маме: «Я ў пакой  
сонейка ўп(*у/ў*)сціла.

*П. Прануза*

Запішыце. Растлумачце правапіс літар, якія ўставілі.

## Склад. Падзел слоў на склады

па-руску слог	па-беларуску склад
------------------	-----------------------

Успомніце з урокаў рускай мовы \_\_\_\_\_

Як даведацца, колькі ў слове складоў?

**142.** Вымавіце словы па складах.

Мароз, завіруха, сняжынка, іней, снег.

Колькі ў кожным слове складоў? Як вы пра гэта даведаліся? Спішыце словы, падзяляючы іх на склады.

Колькі ў слове галосных гукаў, столькі і складоў: *лёд, зі-ма, хо-лад, за-ве-я.*

**143.** Дапоўніце словы неабходнымі складамі. Запішыце словы.

сцю..		лад	мяцелі..		я
хо..		жа	заве..		ца



Складам можа быць адзін галосны гук:  
*а-рэх.*

**144.** Прачытайце верш. Вымавіце словы першага сказа па складах.



Сцьюжа скокі пачала,  
паскакала да сяла.  
Хай сваволіць! Хай злуе!  
Не баюся я яе.

*С. Сокалаў-Воюш*

Выпішыце з першага сказа словы з двух складоў.  
Падкрэсліце літары, якія абазначаюць галосныя гукі.

**145.** Паслухайце тэкст. За што птушкі дзякавалі дзецям? Як яны гэта рабілі?

Павесілі дзеці каля школы кармушкі для птушак. Яны па чарзе прыносілі з дому зярняткі сланечнікаў, пшаніцы. А сінічкам прывешвалі на шнурочку кавалачак сала.

Кожную раніцу прыляталі птушкі да кармушкі, дзяўблі зерне і весела звінелі. Яны дзякавалі дзецям за пачастунак.

Дапоўніце сказ слоўнікавым словам.

Трэба дапамагаць птушкам у зімовую ... .

Запішыце. Падкрэсліце ў словах літары, якія абазначаюць галосныя гукі. Абзначце лічбамі над словамі колькасць складоў.

**146.** Памяняйце месцамі склады і назавіце зімовыя месяцы.

жань-сне

дзень-сту

ты-лю



Запішыце назвы зімовых месяцаў. Падумайце, чаму яны так называюцца.

Колькі ў кожным слове складоў? гукаў? літар?



**147.** Прачытайце скорогаворку. Запішыце, устаўляючы патрэбныя літары.

У малéнькай (С/с)ані (С/с)ані едуць самі.

Падкрэсліце ў выдзеленых словах літары, якія абазначаюць галосныя гукі. Зверху над гэтымі словамі лічбай укажыце колькасць складоў.

**148.** Прачытайце. Адгадайце загадку.

### Зімовая загадка

У якой пярэне  
зайчык не прастыне?  
Ля якой падушкі  
ён пагрэе вушкі?

*Д. Бічэль*



Запішыце слова-адгадку. Падзяліце яго на склады.

**149.** Паслухайце верш. Што хацеў зрабіць мядзведзь? Што ён сказаў пра зіму? Як вы разумеете апошні сказ?

## Мядзведзь

Заявіў звярам мядзведзь:  
— Хачу студзень паглядзець!  
Не пайду ў бярлогу спаць,  
лапу ўсю зіму смактаць.  
Дый зіма цяпер не тая —  
завіруха не гуляе  
і марозы не трашчаць.  
Не хачу ў бярлозе спаць...  
А зіма пачула гэта —  
спаў мядзведзь ажно да лета.

*С. Чыгрын*

Выпішыце выдзеленыя словы, падзяліце іх на склады. Падкрэсліце слова, якое нельга падзяліць на склады.



**150.** Прачытайце.


Снежна ў снежні месяцы. Снег засыпаў  
весніцы (С. Шушкевіч).



*вэ́сніцы — прастыя вясковыя  
вароты*

Спішыце. Абзначце лічбамі над словамі коль-  
касць складоў.

**151.** «Збярыце» сняжынкi са складамі. Адгадайце  
словы. Запішыце і запомніце народную прымету.



**152.** Прачытайце прыказку. Чаму так гавораць?

Зіма на лета працуе, а лета на зіму.

Якое слова ў прыказцы мае большую колькасць  
складоў?



**153.** Прачытайце. Спішыце.

Вавёрка — добрая гаспадыня. На зіму яна рыхтуе запасы арэхаў і жалудоў.

Абзначце лічбамі над словамі колькасць складоў.

### Перанос слоў

Успомніце з урокаў рускай мовы \_\_\_\_\_

Як пераносяцца словы з аднаго радка на другі?

**154.** Прачытайце словы. Колькі складоў у кожным слове? На склады ці для пераносу падзелены словы?

Пляцоў-ка, скакал-ка, вела-сіпед, самакат, валей-бол, ра-кетка.

Як яшчэ можна перанесці гэтыя словы? Запішыце іх, падзяліўшы для пераносу па-іншаму.

Словы пераносяцца з аднаго радка на другі па складах: *ха-кей, сня-жын-ка.*

Склад з адной літары нельга пакідаць на радку ці пераносіць на новы радок: *за-вея, елач-ка, іней.*

155. Прачытайце верш.

### Мае канькі

Адзяю хутчэй канькі  
і да рэчкі — нацянькі.  
Там празрысты звонкі лёд,  
там вясёлы карагод.  
Я размахваю рукамі,  
я пабліскваю канькамі.

*Д. Бічэль*



*нацянькі* — рус. *напрямик*

Спішыце выдзелены сказ, падзяляючы словы для пераносу. Якія словы нельга падзяліць для пераносу.

156. Прачытайце верш.

Чэмпіён між нас — **Я-гор-ка**,  
першы ён ва ўсім, бадай,  
і **я-му лю-ба-я** горка  
ды з трамплінам — не бяда.

*А. Камароўскі*

Выдзеленыя словы падзелены на склады ці для пераносу? Падзяліце іх для пераносу і запішыце. Якое слова нельга падзяліць для пераносу?

Літары **й, ў, ь** пры пераносе не аддзяляюцца ад папярэдняй літары.


**157.** Знайдзіце 5 слоў — назваў рэчаў, неабходных для зімніх гульняў. Выпішыце гэтыя словы. Падзяліце іх для пераносу.

к	а	н	ь	к	і	с	р
л	ы	ж	ы	м	к	в	а
ю	к	р	с	т	н	а	к
ш	а	й	б	а	а	ў	е
к	о	м	п	а	с	ч	т
а	б	в	м	я	ч	о	к
с	к	а	к	а	л	к	а

**Рм** Адкажыце на пытанне, выкарыстайце малюнкi і прапанаваныя словы.

Чым ты любіш займацца зімой?

Я люблю катацца на ... .



Я люблю гуляць у ... .

*снежкі*



*хакей*

Адказ запішыце.



**158.** Прачытайце. Адгадайце загадку.

Дзве курносыя сястры  
шпарка нас імчаць з гары.  
Пакатаюць па дарозе —  
не замерзнем на марозе.



Спішыце першы сказ, падзяляючы словы для пераносу.

**159.** Прачытайце прыказку. Чаму ў студзеня такая назва?

Студзень зямлю студзіць.

Назавіце гукі ў словах. Вусна падзяліце словы на склады. Як можна падзяліць словы для пераносу?

Спалучэнні літар *дз* і *дж*, якія абазначаюць гукі [дз'] і [дж], пры пераносе слоў не раздзяляюцца: *даж-джы, ра-дзіма*.

**160.** Прачытайце тэкст. З чым параўноўваецца снег? Чаму?

На голай зямлі ў маразы вымярзае жыта. Часта гінуць кусты і маладзенькія саджанцы. Хто іх выратуе? Снег! Ён, як зімовае адзенне, пакрывае зямлю і расліны. Праз глыбокі пласт снегу марозу не дабрацца да каранёў раслін. Снег ратуе ўраджай.

Выпішыце выдзеленыя словы, падзяліце іх для пераносу.

**161.** Прачытайце верш. Чым заняты кожны член сям'і? Як вы разумееце выраз *не сядзіць без справы*? Хто такі абібок?

## Абібок

Мама вяжа рукавічкі,  
я ваксую чаравічкі.

А на кухні дзед з бабуляй  
мыюць міскі і каструлі.  
Не сядзіць без справы тата —  
робіць санкі-самакаты.  
Толькі коцік, абібок,  
каля грубкі грэе бок.

*М. Хамянкаў*



*грўбка — невялікая пакаёвая печ*

Спішыце першы сказ, падзяляючы словы для пераносу.

**162.** Бацька і сын падобныя адзін да аднаго. Дапоўніце прыказкі патрэбнымі словамі, каб сказаць пра гэта.

1. Якая рука, такая і (*шапка, рукавіца*).
2. Якая птушка, такое і (*гняздзечка, лета*).

Запішыце першую прыказку.

Падкрэсліце слова, якое нельга падзяліць для пераносу.





*ша́лік* — рус. *шарф*

**Рм** Раскажыце, як вы апрапаецца на прагулку зімой.



**164.** Прачытайце, адгадайце загадку.

Улетку кропелькай была,  
вясёлаю дажджынкай,  
а іней лёг, зіма прыйшла —  
зляцела ўніз ... .



*М. Чарняўскі*

Выпішыце выдзеленыя словы. Падзяліце іх для пераносу. Якое слова нельга падзяліць для пераносу? Чаму?

## Націск

па-руску  
ударение

па-беларуску  
націск

Успомніце з урокаў рускай мовы \_\_\_\_\_

Які склад называецца націскным?

**165.** Прачытайце словы, выдзяляючы голасам націскныя склады.

Талерка, лыжка, кубак, каструля, чайнік, сподак, міска.

Назавіце адным словам усе гэтыя рэчы.

Склад, які вымаўляецца мацней за іншыя склады, называецца націскным: *ква-тэ́-ра, ку́-хня*. Усе астатнія склады ў слове — ненаціскныя.

**166.** Прачытайце. Спішыце.

Маленькая (*В/в*)ерка  
разбіла талерку.  
Баіцца прызнацца —  
без цукерак застацца.  
*Н. Дзівіна*

Пастаўце націск у словах. Падкрэсліце націскныя склады.

**167.** Прачытайце прыказку. Чаму так гавораць?

**Зямля — талерка:** што пакладзеш, тое і возьмеш.

Спішыце. Абзначце націскны склад у выдзеленым слове.

 **талёрка**

**168.** Прачытайце. Спішыце, пастаўце націск у словах.

Не насеяла мукі  
нават і на піражкі.  
Гэта ж мука — не мука:  
(ў/у)ся ў дробных камяках.

*Н. Сторажава*



Чым адрозніваюцца выдзеленыя словы?

**169.** Прачытайце.

— У Лілі былі?

— Былі.

— Малачко пілі?

— Пілі.

— Не так пілі, як лілі (*Н. Сторажава*).

Назавіце пару слоў, якія адрозніваюцца націскам.  
Растлумачце правапіс вялікай літары ў словах.



**170.** Вызначце ў словах націскныя склады. З націскных складоў састаўце новыя словы.

1. Маліны, рамонкі.
2. Рака, шафа.
3. Маша, Мілана, Коля.

Запішыце словы, якія атрымаліся, абзначце ў іх націск.

**Будзьце ўважлівыя!** \_\_\_\_\_

Словы беларускай і рускай моў адрозніваюцца націскам:

**па-беларуску**

крапіва́  
дачка́  
імя́  
ваўкі́

**па-руску**

крапи́ва  
до́чка  
и́мя  
во́лки

**171.** Прачытайце тэкст. Правільна пастаўце націск у словах. Чаму Аленку называюць мамінай дачкой?

Аленка — маміна дачка. Куды мама, туды і яна! І кватэру разам прыбіраюць,

і ў парк ходзяць, і на дачу ездзяць. На дачы Аленка дапамагае матулі палоць кветкі. Хоць там і крапіва расце, але дзяўчынка не баіцца.

Нават імя ў яе такое, як у мамы. Толькі матулю завуць Алена Пятроўна, а дачушку — проста Аленка.

Выпішыце словы, якія адрозніваюцца месцам націску ў беларускай і рускай мовах. Абзначце ў іх націск.

**172.** Паслухайце тэкст. Што выклікала ў вас усмешку? Што рабіла бабуля з халадцом? Як вы разумееце выраз *разліваць у талеркі*? Ці ведаў пра гэта Лёнька?

## Як правільна гаварыць

На кухні бабуля разлівала ў талеркі халадзец. Да яе падышоў маленькі Лёнька і спытаў, што яна робіць.

— Халадзец **разліваю**, — адказала бабуля.

Хлопчык **паглядзеў** на бабулю, потым на талеркі, падумаў і кажа:

— Бабуля, ты няправільна гаворыш.

— Чаму няправільна? А як трэба гаварыць?

— Трэба гаварыць наліваю. Ты ж халадзец наліваеш у талеркі, а не разліваеш. Разліваюць толькі малыя (П. Рунец).

Выпішыце выдзеленыя словы, пастаўце ў іх націск. Па слоўніку праверце правільнасць пастаноўкі націску ў слове *маленькі*.

**173.** Адгадайце загадку. З «рассыпаных» складоў састаўце слова-адгадку.



Дапаможа есці ўсім,  
ну а сам —  
не есць зусім.

Ві  
дэ  
лец

Запішыце адгадку, вызначце ў слове націскны склад.

Вусна адкажыце на пытанне.



Якія прыборы ляжаць каля талеркі?

**174.** Дапоўніце сказы патрэбнымі словамі.

Раніцай мама **гатуе** ... .

Днём у школьную **сталовую** мы ходзім на ... .

**Увечары** ў нас на сталае смачная ... .

С л о в ы д л я д а в е д к і: *вячэра, сьнеданне, абед.*

Праверце па слоўніку правільнасць пастаноўкі націску ў слове *сьнеданне*.

Спішыце адзін сказ на выбар. Пастаўце націск у выдзеленым слове.



**175.** Прачытайце скорагаворку. Навучыцеся правільна вымаўляць яе.

Згатавала (С/с)аша  
кашу для (М/м)ашы.  
(М/м)аша (С/с)ашы ўдзячная —  
каша вельмі смачная.

Спішыце. Пастаўце націск у словах.

**Галосныя гукі [o], [э] — [a].  
Правапіс слоў з літарамі o, э — a**

**176.** Прачытайце пары слоў.

жо́луд — жалуды́

ко́лас — каласы́

бо́б — бабы́

рэ́кі — рака́

це́ны — цана́

стрэ́лы — страла́

Назавіце націскныя склады. Якія галосныя гукі вымаўляюцца пад націскам у выдзеленых складах? Якія галосныя вымаўляюцца замест іх у ненаціскных складах?

У беларускай мове літары **o, э** пішуцца ў націскных складах. У ненаціскных складах замест іх пішацца **a**: *мо́ст — ма́с-ты́, стрэ́хі — страха́.*

**177.** Прачытайце словы. Вызначце ў іх націскныя склады. Раствлумачце, якія літары трэба ўставіць у словы.

Дом — д..мы, д..мік.

Дрэва — др..ўца, др..ўляны.

Гара — г..рка, г..рысты.

Спішыце, падкрэсліце літары, якія ўставілі.

**178.** Прачытайце. Што здарылася з Рыгоркам? Чаму Жэню і Рому можна назваць сапраўднымі сябрамі?

Рыгорка **хворы**. Сумна **хварэць**: ні з татам на **рэчку**, ні з сябрамі на **горку** нельга пайсці. А **гара** каля **ракі** высокая, снежная! Хлопчыкі з самага ранку там катаюцца.

Выглянуў Рыгорка ў акно. А там снегавік! Усміхнуўся хлопчык. Гэта сябры Жэня і Рома зляпілі яму снегавіка.



Вызначце націскныя склады ў выдзеленых словах. Растворыце праваяпіс літар **о, э — а**.

**179.** Прачытайце прыказку. Чаму так гавораць?

У гультая і стр..ха цячэ, і печ не пячэ.



**страха́** — рус. *крыша*

Спішыце. Устаўце патрэбную літару ў слова, растлумачце яе праваяпіс.

**180.** Прачытайце. Змяніце словы ў дужках так, як патрабуе сэнс. Пастаўце націск у гэтых словах. Рас-тлумачце, чаму змяніліся галосныя.

Зімой (*рака́*) пакрываюцца лёдам.  
Дзеці любяць катацца на санках з вы-сокай (*гóры*).

Спішыце адзін сказ на выбар.



**181.** Прачытайце скорогаворку. Вызначце націск у словах з прапушчанымі літарамі. Спішыце. Устаўце замест кропак **о** або **а**.

Б..б ды б..б — два б..б́ы,  
а яшчэ б..б — тры б..б́ы.

**182.** Прачытайце. Вызначце націскныя склады і рас-тлумачце правапіс **о**, **э** — **а** ў выдзеленых словах.


Я пусціўся ў **скокі** — бачу:  
дзеваць **хлопцаў** «Бульбу» скачуць.  
*Э. Агняцвет*

Змяніце словы так, каб замест **о** стала **а**.  
Пра якую «Бульбу» ідзе размова ў вершы? Якія яшчэ танцы вы ведаеце?

**РМ 183.** Прачытайце. Дапоўніце сказы патрэбнымі словамі па ўзоры.



У з о р. *Воўк вялікі, а ваўчаня маленькае.*



Слон вялікі, а ... маленькае.



Лось вялікі, а ... маленькае.



Кот вялікі, а ... маленькае.

С л о в ы д л я д а в е д к і: *сланяня, ласяня, кацяня.*

Запішыце два сказы (на выбар). Раствлумачце ў словах правапіс літар **о**, **а**. Вусна прыдумайце свае сказы.

**184.** Прачытайце. Колькі кацянят заскакала ў танцы?

К..шка грае на раялі,  
к..цяняты заск..калі:  
восем лапак ск..к ды ск..к —  
слаўны танец «Кашачок».

*Н. Галіноўская*

Вызначце месца націску ў словах з прапушчанымі літарамі.

Выпішыце гэтыя словы, устаўце замест кропак **о** або **а**.

**185.** Прачытайце тэкст. Якія літары трэба ўставіць у словы? Растлумачце іх правапіс.

У лесе пачуўся тр..ск. Гэта тр..шчаць галіны пад капытамі л..ся. Л..сь — лясны волат, а нікога не крыўдзіць. Р..гі л..сіныя нібы карона (*У. Ягоўдзік*).

Спішыце два апошнія сказы. Падкрэсліце літары, якія ўставілі.



**186.** Прачытайце скорогаворку. Навучыцеся правільна вымаўляць яе.

**В..ўк в..ўчання** авечак браць вучыць.

Назавіце літары, якія прапушчаны ў словах. Спішыце, растлумачце іх правапіс. Вымавіце па парадку гукі і назавіце літары ў выдзеленым слове.

**187.** Прачытайце верш. А кім вы хочаце стаць, калі вырасцеце?

Я малюю матроску  
і кашулю ў **пал..ску**,  
бесказырку, ззаду стужкі,  
на іх — якары,  
як птушкі,  
карабель, у хвалях **м..ра**.  
Падрасту і стану **ск..ра**  
я сапраўдным **м..раком** —  
і пакіну **р..дны д..м**.



*Н. Галіноўская*

Выпішыце выдзеленыя словы. Устаўце патрэбныя літары, растлумачце іх правапіс.

**188.** Прачытайце скорагаворку. Што робіць тачыльшчык?

## Тачыльшчык


Тачу, тачу, абточваю,  
начыста заточваю,  
канцы з канцамі сточваю.

*В. Вітка*

Растлумачце правапіс выдзеленых літар.

**189.** Дапоўніце сказы патрэбнымі словамі. Вызначце ў іх націск. Растлумачце правапіс **о, э — а**.

Пчала села на кветку.  
целі ў вулей.




паля-

Сава — начная птушка.  
вуць у лесе.



жы-

Каза дае малако.  
на лузе.



пасвяцца

Запішыце сказы, якія дапоўнілі словамі, пад дыктоўку.

**190.** Прачытайце словы. Устаўце патрэбныя літары, растлумачце іх правапіс.

уч..ра — уч..рашні

**РМ** Адкажыце на адно з пытанняў, выкарыстайце прапанаваныя словы.

Што ты рабіў учора?  
Што ты рабіла ўчора?



С л о в ы д л я д а в е д к і: гуля(ў/ла)  
на вуліцы, чыта(ў/ла) кнігу, вучы(ў/ла)  
уроки.

Адказ запішыце. Растлумачце напісанне **у, ў**.



**191.** Прачытайце. Растлумачце, якія літары трэба ўставіць у словы. Спішыце адну з прыказак на выбар.

1. Кожная с..сна свайму б..ру песню спявае.

2. З р..днага б..ку і в..рона мілая.

## Правапіс слоў з літарамі **е, ё — я**

**192.** Прачытайце словы парамі.

землі — зямля            лес — лясы  
гнёзды — гняздо        вецер — вятры

Вызначце націск у словах. Якія літары пішуцца ў націскных складах?

Якая літара пішацца замест **е, ё** ў першым складзе перад націскам?

У першым складзе перад націскам замест літар **е, ё** пішацца **я**: *цёмны — цямнёць, свётлы — святло*.

**193.** Спішыце. Устаўце літару **е, ё** або **я**. Абзначце націск у словах, падкрэсліце першы склад перад націскам.

Снег — сн..гі, сн..жынка.  
Звер — зв..ры, зв..рыны.  
Лёд — л..док, л..довы.

**194.** Прачытайце. Выпішыце выдзеленыя словы парамі, пастаўце ў іх націск. Падкрэсліце першы склад перад націскам.

У з о р: *лёд* — *ляджом*.

Цэлы дзень ішоў **снег**. **Сняжок** пакрыў палі і лугі.

На рацэ блішчыць **лёд**. Лужыны зацягнула тонкім **лядком**.

**Дзень** быў ціхі і марозны. Спадабаўся нам гэты **дзянёк**.

На снезе кожны **звер** пакідае свой **след**.  
У лесе шмат **звярыных слядоў**.

**195.** Прачытайце прыказку. Чаму так гавораць?  
Якія літары трэба ўставіць замест пропускаў?  
Растлумачце правапіс літар **е, ё — я**.

Студзень з..млю студзіць, ды надзею на в..сну грэе.

Спішыце. Падкрэсліце літары, якія ўставілі.

## 196. Прачытайце верш.

### Ёлка



Ёлачка-баровачка  
ў хатку да цяпла  
ад шэрага воўка  
з бору ўцякла.  
Мы ёй падарылі  
цацкі і шары,  
зоркай азарылі —  
гары, гары!  
А навокал ёлкі  
танцы і смех.  
Развяжы, дзядуля,  
з цукеркамі мех!

*Д. Бічэль*

Раствлумачце правапіс выдзеленых літар.

**Рм** Раскажыце, як ваша сям'я святкуе Новы год?  
Выкарыстайце прапанаваныя словы і спалучэнні.

*С л о в ы д л я д а в е д к і: упрыгожваем ёлку, рыхтуем падарункі, ходзім у госці, загадваем жаданні, весялімся, спяваем песні, падарункі Дзеда Мароза.*

## Гаварыце правільна \_\_\_\_\_

*Занéслі, завéзлі, забéгли.*



**197.** Прачытайце. Пастаўце націск у словах. Якія літары трэба ўставіць у словы?

1. У снежні сн..жынкi занеслі ўсе сц..жынкi.

2. Студзень — году пачатак, зіме — с..рэдзіна.

Спішыце. Устаўце ў словы літары **е, ё** або **я**.

**198.** Прачытайце словы. Вызначце ў іх націскныя склады.

цёплы

цёмны

лес

цяпло, **це-плы-ня**

цямней, **цем-на-ва-ты**

лясок, **ле-са-вік**

Якія літары пішуцца пад націскам у словах першага слупка? Якая літара пішацца замест **е, ё** ў першым складзе перад націскам? Якая літара пішацца замест **ё** ў астатніх складах?

Спішыце выдзеленыя словы. Пастаўце ў іх націск. Падкрэсліце склады з літарай **е**.

У з о р: цемнава́ты.



У другім, трэцім і іншых складах перад націскам, а таксама пасля націску

пішацца *e*:  $\overset{3}{\underset{\frown}{\text{ц}}}\text{-}\overset{2}{\underset{\frown}{\text{ц}}}\text{-}\overset{1}{\underset{\frown}{\text{р}}}\text{-кí}, \text{вó-зе-ра}, \text{вé-цер}.$

**199.** Змяніце словы па ўзоры. Запішыце іх і абазначце націск. Падкрэсліце першы склад перад націскам. Раствлумачце правапіс.

*звер* — звяр<sup>о</sup>к

*мётлы* — мятл<sup>а</sup>

*лес* — ...

*вёсны* — ...

*дзень* — ...

*землі* — ...


**200.** Прачытайце. Чаму снегіру далі такое імя?

У нас сн..гіра можна бачыць толькі зімой. З першым сн..гам да нас прылятаюць сн..гіры. Сн..гір не баіцца холаду. Корміцца ён ягадамі рабіны. В..сной, калі растане снег, сн..гіры адл..таюць на поўнач, у родныя м..сціны.

Якія літары трэба ўставіць замест пропускаў? Раствлумачце правапіс літар *е, ё — я*.

Спішыце выдзеленыя сказы. Устаўце прапушчаныя літары, абазначце ў словах націск.

**201.** Разгадайце рэбус і даведайцеся, якая птушка начуе ў снезе.



*дзяцел снягір сініца бусел сарока*

Раствлумачце правапіс літар **е, я** ў адгадцы.  
Расстаўце назвы птушак у алфавітным парадку.



**202.** Прачытайце і адгадайце загадку.

Б..лым пухам зам..ло  
і дарогі, і с..ло.  
Мост праз рэчку хутка ляжа.  
А што гэта? Хто адкажа?

*У. Мацвеевка*

Спішыце першы сказ. Устаўце літары **е, ё** або **я**,  
раствлумачце іх правапіс.

Запішыце слова-адгадку.

**203.** Прачытайце скорогаворку. Навучыцеся правільна вымаўляць яе.

Цяцера цераз бор ляцела, цецерука знайсці хацела.

Растлумачце правапіс выдзеленых літар.

**РМ 204.** Прачытайце. Растлумачце правапіс выдзеленых літар і слоў.

## Сінічка

Аднойчы прыляцела сінічка да **акна**. Сюды загнала яе **сцюжа**. Гаспадар пашкадаваў птушку і адчыніў **акно**. Сінічка паляцела ў **хату**. Яна прагаладалася і пачала дзяўбці хлебныя крошкі.


Адкажыце на пытанні.

1. Хто прыляцеў аднойчы да **акна**?
2. Што загнала яе сюды?
3. Што зрабіў гаспадар?
4. Куды паляцела сінічка?
5. Як яна паводзіла сябе?

Вусна перакажыце тэкст па пытаннях.

**205.** Прачытайце верш. Адкажыце на пытанне верша.

Я павесіў тры к..рмушкі.  
Прылятайце есці, птушкі.  
Неўзабаве прыл..целі,  
на к..рмушкі ўсе паселі —  
пяць в..сёлых в..раб'ёў,  
шэсць прыг..жых сн..гіроў,  
дзе сар..кі, тры сініцы.  
Колькі ўсіх? Хутчэй лічыце.  
*М. Пазнякоў*



*неўзабаве — хутка*

Якія літары трэба ўставіць замест пропускаў?  
Растлумачце правапіс слоў з прапушчанымі літарамі.



206. Адгадайце загадку.

Пырх — з г..лінкі на сн..жок.  
Сам чырвоны, як сц..жок.

*А. Вольскі*

Г Я С І Н  
Р С І Н

Запішыце загадку разам з адгадкай. Падкрэсліце літары, якія ўставілі. Раствумачце іх правапіс.

## Слоўнікавыя словы

---

вѣраб'і  
вiдѣлец  
дзѣўчынџа  
дождж  
кватѣра  
ластаўџа  
рукзџак  
сцџюџа  
талѣрка  
учѣра

## З м е с т

### УСТУПНЫ МОЎНЫ КУРС

Вывучаем беларускую мову .....	3
Гук [і], літары <i>І, і</i> .....	6
Апостраф (') .....	9
Гукі [г], [г'], літары <i>Г, г</i> .....	12
Гук [ч], літары <i>Ч, ч</i> .....	16
Гук [ў] і яго абазначэнне на пісьме	23
Гук [ц'], літары <i>Ц, ц</i> .....	30
Гук [р], літары <i>Р, р</i> .....	33
Гук [дз'] і яго абазначэнне на пісьме	37
Гук [дж] і яго абазначэнне на пісьме	40

### ГУКІ І ЛІТАРЫ

Гукі мовы .....	44
Абазначэнне гукаў на пісьме літарамі	46
Беларускі алфавіт .....	50
Напісанне вялікай літары ў словах ....	53
Галосныя і зычныя гукі .....	59
Вымаўленне і правапіс слоў з <i>ў</i> .....	64
Склад. Падзел слоў на склады .....	72

Перанос слоў .....	78
Націск .....	85
Галосныя гукі [o], [э] — [a]. Правапіс слоў з літарамі <i>o, э — a</i> .....	92
Правапіс слоў з літарамі <i>e, ё — я</i> ...	100
Слоўнікавыя словы .....	108

**Свірыдзенка, В. І.**

**С24** Беларуская мова : вучэб. дапам. для 2-га кл. агульнаадукац. устаноў з рус. мовай навучання. У 2 ч. Ч. 1 / В. І. Свірыдзенка. — Мінск : Нац. ін-т адукацыі, 2010. — 112 с. : іл.

ISBN 978-985-465-728-8.

**УДК 311.161.3(075.2=161.1)**

**ББК 31.2Рус-922**

Вучэбнае выданне

**Свірыдзенка** Вольга Іванаўна

**БЕЛАРУСКАЯ МОВА**

Вучэбны дапаможнік для 2 класа  
агульнаадукацыйных устаноў  
з рускай мовай навучання

Нач. рэдакцыйна-выдавецкага аддзела *Г. І. Бандарэнка*

Рэдактар *Л. Ф. Леўкіна*

Мастак *М. У. Мароз*

Мастацкі рэдактар *І. А. Усенка*

Камп'ютарная вёрстка *А. М. Кісялёва*

Карэктар *Ю. А. Якаўчэнка*

Падпісана ў друк 30.07.2010. Фармат 70×90/16. Папера афсетная.

Гарнітура Школьная. Друк афсетны. Ум. друк. арк. 7,0.

Ул.-выд. арк. 2,87 + 0,4 форз. Тыраж 97 400 экз. Заказ

Навукова-метадычная ўстанова «Нацыянальны інстытут адукацыі»

Міністэрства адукацыі Рэспублікі Беларусь. ЛІ № 02330/0494469

ад 08.04.2009. Вул. Караля, 16, 220004, г. Мінск

Рэспубліканскае ўнітарнае прадпрыемства «Мінская фабрыка

каляровага друку». ЛП № 02330/0494156 ад 03.04.2009.

Вул. Каржанеўскага, 20, 220024, г. Мінск

---

(Назва і нумар школы)

Навучальны год	Імя і прозвішча вучня	Стан падручніка пры атрыманні	Адзнака вучню за карыстанне падручнікам
20 /			
20 /			
20 /			
20 /			
20 /			